



## வாட்ஸ் அப்பில் வருவது அல்ல வரலாறு!

மதுக்கடைகளை நம்பித்தான் அரசு இருக்கிறது என்ற திரிபுவாதம் தொடர்ச்சியாகக் கட்டமைக்கப்பட்டு, பொதுப்புத்தியிலும் ஏற்றப்பட்டிருக்கிறது. ஆனால் என்ன ஏதார்த்தம் என்பதை நாட்டு மக்கள் அறிந்துகொள்ளும் வகையிலான ஒரு சம்பவம் சமீபத்தில் நடந்திருக்கிறது. சென்னை, அண்ணா நூற்றாண்டு நூலகத்தில் கடந்த 27, 28, 29 ஆகிய தேதிகளில், சென்னை இலக்கியத் திருவிழா, இளைஞர் இலக்கிய விழா நடைபெற்றது.

அதில், 'தமிழ்நாட்டின் பொருளாதாரம்' எனும் தலைப்பில் திட்டக்குழுத் துணைத் தலைவர் ஜெயராசன் பேசினார். பின்னர் மாணவர்களுடன் நடைபெற்ற கலந்துரையாடலில், மாணவர் ஒருவர் "மதுக்கடைகள் மூலத்தான் அரசின் பொருளாதாரம் இருக்கிறதே!" என்று கேட்டார். அதற்குப் பதிலளித்த ஜெயராசன், "அரசின் வருமானம் 3 இலட்சம் கோடி ரூபாய்; ஆனால், டாஸ்மாக்கின் மூலம் வரும் வருவாய் அதில் 15 ஆயிரம் கோடி ரூபாய்தான். ரூ.3 லட்சம் கோடி ரூபாய் எங்கே இருக்கிறது? வெறும் 15 ஆயிரம் கோடி ரூபாய் எங்கே இருக்கிறது? கல்லூரி மாணவர்கள் உண்மை தெரியாமல் பேசலாமா? இது எவ்வளவு அபத்தமாக இருக்கிறது?" எனக்கூற மாணவர்கள் உண்மையை உணர்ந்தனர்.



## ஃப்ளாஷ்பேக்



தனலட்சுமி



## தினம் ஒரு கடிதம்!

61-ன் தந்தை வழக்கறிஞர் விஜயராமன் அவர்கள் 54 ஆண்டு காலம் தி.மு.கமுகத்துக்காக உழைத்தவர். முத்தமிழறிஞர் கலைஞர் அவர்களுக்கு தினம் ஒரு கடிதம் எழுதுவதைத் தனது வாழ்நாள் பழக்கமாகக் கொண்டிருந்தார். என் தந்தை, கம்பம் வட்டச் செயலாளராக இருந்த போது 1990- ஆம் ஆண்டு கலைஞரைச் சந்தித்து எடுத்துக்கொண்ட புகைப்படம் இது. "சாகும்போது நான் எழுதும் கடிதம் மறுநாள் கலைஞரின் கைகளில் கிடைக்க வேண்டும். அது போதும் எனக்கு" என்று வாழ்ந்த என் தந்தையை நினைத்தால், எனக்குப் பெருமையாக இருக்கிறது.

-விதனலட்சுமி, கம்பம்,  
தேனி மாவட்டம்.

இது போன்ற அரிய புகைப்படங்களை சிறுகுறிப்புடன் எங்களுக்கு அனுப்பங்கள். அலையேசி எண் அவசியம். அனுப்ப வேண்டிய முகவரி: அன்பகம், 614, அண்ணா சாலை, தேனாம்பேட்டை, சென்னை - 600 018. வாட்ஸ்அப் எண் : 90033-24473 மின்னஞ்சல்: youthwing@dmk.in

## கருவூலம்

### பெரியாரின் தொலைநோக்கு!

1937-ஆம் ஆண்டு நடந்த தேர்தலில் நீதிக்கட்சி தோல்வியைச் சந்தித்தது. நீதிக்கட்சியின் தோல்வியை ஒரு தரப்பினர் வரவேற்றுக் கொண்டாடினர். அதைப் பார்த்த பெரியார், "நீதிக்கட்சி இன்று தோற்கடிக்கப்பட்டிருக்கலாம். ஆனால் அதன் கொள்கைகளும் குறிக்கோளும் எந்தக் காலத்திலும் தோற்கடிக்கப்பட மாட்டாது" எனக் குறிப்பிட்டார். பெரியாரின் தொலைநோக்குச் சிந்தனைதான் 1967-ஆம் ஆண்டு கழகம் ஆட்சியைப் பிடித்தது.

# எல்லோருக்கும் எல்லாம்


சு.விஜயபாஸ்கர்

1

'எல்லோருக்கும் எல்லாமும் கிடைக்கவேண்டும்' என்பதே திராவிட மாடல். இந்த உயர்ந்த இலட்சியத்தை நோக்கி, தமிழ்நாட்டு முதலமைச்சர் மு.க.ஸ்டாலின் செயல்பட்டு வருகிறார். ஆனால், புராண காலம் தொட்டு இன்றுவரை அனைவருக்கும் அனைத்தும் சமமாகக் கிடைக்கவில்லை. ஆதிக்க வகுப்பார் நாட்டின் வளங்கள் அனைவருக்கும் கிடைத்துவிடாமல், தடுக்கும் அநீதியும், அந்த அநீதியை எதிர்க்கும் சமூக நீதிப் போராட்டமும் வரலாறு நெடுகத் தொடர்கிறது. அதில் ஒரு பகுதி இடஒதுக்கீட்டுக்கான போராட்டம்.

தங்கள் ஆதிக்கத்தைத் தொடர விரும்புவவர்கள் ஒரு வர்க்கமாகவும், அவர்களின் அநீதியான ஆதிக்கத்தை எதிர்ப்பவர்கள் ஒரு வர்க்கமாகவும் எதிரெதிர் திசையில் நின்று மோதுவதை, "இன்று வரையிலான வரலாறு முழுவதும் வர்க்கப் போராட்ட வரலாறே" என்றனர் கார்ல் மார்க்ஸும் ஏங்கெல்கும். வர்க்கப் போராட்ட வரலாற்றை இந்தியச் சூழலில் பார்ப்பனியத்துக்கும் பௌத்தத்துக்கும் இடையேயான மோதல் என்றார் அண்ணல் அம்பேத்கர்.

'எங்களுக்கு மட்டுமே கல்வி கற்கும் அறிவும் உரிமையும் உண்டு' என்பது மோசடியான இடஒதுக்கீடு. 'அறிவை விரிவுசெய்' என்பது நியாயமான அறிவுப் பங்கீட்டுக்கான போர்க்குரல். 'மதிப்புமிட வேலைகளைச் செய்வது எங்கள் பிறப்புரிமை' என்பது அநீதியான இட ஒதுக்கீடு. 'கண்ணியமான வேலைவாய்ப்பு எங்களுக்கு வேண்டும்' என்று போராடுவது நீதியை நிலைநிறுத்த கோரும் உரிமைக்கான இட ஒதுக்கீடு.



# சமூக நீதிக்கான குரல்!

நீண்டகாலம் இந்துக்களின் சட்டநூலாக விளங்கிய மனுதர்மம், வேதங்கள் ஒதுதல், கற்பித்தல், யக்ஞங்கள் செய்தல், செய்வித்தல், தானம் கொடுத்தல், வாங்குதல் ஆகிய ஆறு தர்மங்களை, பிராமண வர்ணத்துக்கு ஒதுக்கியது. ஒரு வகுப்பாரின் ஆதிக்கத்துக்கு வழிவகுக்கும் ஒதுக்கீடு இது. நான்காம் வர்ணமாகிய சூத்திரர்களுக்கு மனு ஒதுக்கிய தர்மம் என்னவெனில், முதல் மூன்று வர்ணத்தாருக்கு (பிராமணர், ஷத்திரியர், வைசியர்) பணிவிடை செய்வதே ஆகும். இது ஒரு வகுப்பாரின் நலன்களுக்கு எதிரான ஒதுக்கீடு. தங்களுக்கு ஒதுக்கப்பட்டத் தர்மங்களை மீறும் சூத்திரர்கள் தண்டிக்கப்பட்டனர். சூத்திர வர்ணத்தில் பிறந்த சம்புகன், தனக்கு ஒதுக்கப்பட்ட வர்ண தர்மத்தை மீறி தவம் செய்ததற்காக இராமனார் தண்டிக்கப்பட்டான்.

சூத்திரன் தவம் செய்யக்கூடாது என்று மனுதர்மம் வகுத்த மோசடியை மீறி, தவம் செய்ததற்காக சம்புகன் தண்டிக்கப்பட்டான். சூத்திரனாய் பிறந்துவிட்ட ஒரே காரணத்துக்காக, ஏகலைவனுக்கு வில்வித்தை கற்றுக்கொடுக்கத் துரோணர் மறுத்தார். இதை ஏற்றுக்கொள்ளாத ஏகலைவன் மறைந்திருந்து வில்வித்தை கற்றான்.

சூத்திரன் வில்வித்தை கற்றுக்கொள்ளக் கூடாது என்பது அநீதி. அதை ஏற்றுக்கொள்ள முடியாது என்ற ஏகலைவனின் குரல், ஆதிக்கத்தை எதிர்க்கும் உரிமைக்குரல்.

அநீதியை ஏற்றுக்கொள்ள மறுத்து, உயிரைத் தியாகம் செய்து போராடிய பலரின் கதையை வரலாறு பதிவு செய்துள்ளது. அநீதியான இட ஒதுக்கீட்டை எங்கள் உயிரைக் கொடுத்தேனும் எதிர்த்து, நியாயமான இடஒதுக்கீட்டை வகுப்போம் என்பதே அவர்களின் தியாகத்தில் இருந்து நாம் கற்கும் பாடம்.

அனைத்திலும் அனைவருக்கும் உரிமை உண்டு என்பது நீதி. எங்களுக்கு மட்டுமே அறிவும் வளமும் உண்டு என்பது அநீதி. அநீதிக்கு எதிரான போர்க்குரலின் சட்டவடிவே இடஒதுக்கீடு. அதன் வரலாற்றைப் புரிந்துகொள்வது, நாம் இன்று அடைந்துள்ள உயரங்களுக்குப் பின்னால், நமது முன்னோடிகள் பட்ட காயங்களை அறிந்து கொள்வது சமூக நீதி களத்தில் தொடர்ந்து செயலாற்ற நமக்கு பாடமாக இருக்கும். அந்த வரலாற்றை வாராவாரம் அறிய தரும் 'எல்லோருக்கும் எல்லாம்'.

-குரல் ஒலிக்கும்



ர.பிரகாசு


1

ஒரு நாட்டின் அரசியலுக்கும் இன்னொரு நாட்டின் அரசியலுக்கும் வேறுபாடுகள் இருக்கலாம். ஒரே நாட்டுக்குள்ளேயே ஒரு மாநிலத்துக்கும் இன்னொரு மாநிலத்துக்கும் அரசியல் தட்பவெப்பம் மாறுபடலாம். ஒரு மாநிலத்துக்குள்ளேயே கூட ஒரு கட்சிக்கும் இன்னொரு கட்சிக்கும் வித்தியாசங்கள் பல இருக்கலாம். ஆனால், உலகம் முழுக்க அரசியல் கட்சிகளுக்குள் வேறுபாடு இல்லாத ஒன்று 'மாநாடு'.

19-ஆம் நூற்றாண்டில்தான் உலகம் முழுக்க அரசியல் மாநாடுகள் அதிகம் நடக்கத் தொடங்கின. ஆனால், அமெரிக்காவைப் பொறுத்தவரை 1766-ஆம் ஆண்டிலேயே ஹார்ட்போர்ட் நகரில் முதல் அரசியல் மாநாடு நடந்ததாக வரலாற்றில் பதிவாகியிருக்கிறது. இந்தியாவில் 1888-ஆம் ஆண்டு கொல்கத்தாவில் நடந்த 'முதல் இந்திய தேசிய சங்க அமர்வு'தான் முதல் மாநாடாக அறியப்படுகிறது.

தொண்டர்கள், நிர்வாகிகளைக் கூட்டி கொள்கைகள், லட்சியங்களை அறிவிப்பது, அரசுக்குத் தீர்மானங்களை வலியுறுத்துவது, மக்களுக்குத் தங்கள் கட்சியின் பிரகடனங்களை அறிவிப்பது என மாநாடுகளுக்கு என்று தனி வரையறை உலகம் முழுக்க இருக்கிறது. அப்படித்தான் தென்னிந்தியாவிலும் குறிப்பாக, தமிழ்நாட்டில் திராவிட இயக்கம் மாநாடுகளை மிக முக்கிய கருவியாகக் கையிலெடுத்தது.

19-ஆம் நூற்றாண்டின் தொடக்கம் இந்தியாவின் மூலை முடுக்கெல்லாம் சுதந்திர வேட்கை வீறு கொண்டெழுந்த சமயம். இந்தியத் துணைக்கண்டம் முழுக்கப் பற்றியெரிந்த அந்த நெருப்பு



ஒவியம் :  
கி.சொக்கலிங்கம்

# அரசியல் விழிப்புக்கு ஒரு வழி!

தமிழ்நாட்டிலும் கொழுந்துவிட்டு எரிந்தது என்றாலும் கூட, ஆங்கிலேயர்களிடம் இருந்து விடுதலை பெறுவது மட்டுமே போதுமானது எனக் கருதவில்லை தமிழ்நாடு. ஆங்கிலேய ஆதிக்கத்தோடு, ஆரிய ஆதிக்கத்தையும் ஒழித்து, சமத்துவம்- சமூக நீதி- சம உரிமையும் பெறப்பட வேண்டுமென்ற வேட்கையும் தமிழ்நாட்டில் ஊற்றெடுத்தது. அதற்கான முதல் ஊன்றுகோலை நீதிக்கட்சி நட்பது. பின்னர் அது பெரியாரால் திராவிடர் இயக்கமாய் பரிணமித்தது. பேரறிஞர் அண்ணா- முத்தமிழறிஞர் கலைஞரால் திராவிட அரசியலாக வீறுகொண்டு எழுந்தது அந்த சுயமரியாதை வேட்கை.

இந்தச் சிந்தனைகளை மக்கள் மத்தியில் திரும்பத் திரும்பப் பேசியும், இயங்கிக் கொண்டே இருந்ததால்தான் இன்றைக்கும் சுயமரியாதை உணர்வை தமிழ்நாடு இறுகப் பற்றிக் கொண்டிருக்கிறது. அதற்கு திராவிட இயக்கம் பயன்படுத்திய ஆயுதங்களில் மிக முக்கியமானது 'மாநாடுகள்'. இன்றைக்கு தமிழ்நாடு வாய் நிரம்ப அழைக்கும் 'பெரியார்' என்ற பட்டமே 1938

தமிழ்நாட்டுப் பெண்கள் மாநாட்டில்தான் பெரியாருக்குக் கொடுக்கப்பட்டது.

ஒருகாலத்தில் தமிழ்நாடு மக்களுக்குக் கூடப் போய் சேராதிருந்த திருக்குறள் இன்றைக்கு உலகப் பொதுமறை. அதற்கு மிக முக்கியக் காரணம் பெரியார் நடத்திய திருக்குறள் மாநாடுகள். ஆண்களைப் போல பெண்களுக்கும் சொத்தில் சம பங்கு கொடுக்க வேண்டுமென்று, செங்கல்பட்டு, 1929 முதல் சுயமரியாதை மாநாட்டில் பெரியார் இயற்றிய தீர்மானத்தான், கலைஞர் ஆட்சியில் சட்டமானது. இப்படி நீதிக்கட்சி ஆட்சியில் தொடங்கி, இன்றுவரை திராவிட இயக்க மாநாடுகளில் நிறைவேற்றப்பட்ட பல தீர்மானங்கள் சட்டங்களாக உள்ளன. அந்த மாநாடுகள் எல்லாம் இன்றைக்கு வரலாறுகளாக இருக்கின்றன.

அத்தகைய வரலாற்றை இன்றைய இளம் தலைமுறைக்குக் கொண்டு சேர்க்கிற முயற்சியே 'மாநாடு' தொடர். வாரம் ஒரு வரலாற்றை வாசிப்போம் இனி!

## திராவிடத்தால் வாழ்கிறோம்

409

எழுத்து:  
கோவி.லெனின்  
ஒவியம்:  
கி.சொக்கலிங்கம்



-வாழ்வோம்